

చీకటి వెలుగులు

'అరవింద'

అసలు నేను జీవితంలో నీతిని గురించి ఇంత ఆలోచిస్తానని, ఇంత ఆలోచించవలసిన అవసరం నా జీవితంలోనే ఏర్పడుతుందనీ ఎప్పుడూ అనుకోలేదు నేను. నా పెళ్లి అయ్యేవరకేకాదు, అయిన రెండేళ్లదాకాకూడా అదే అభిప్రాయం. ఆ అభిప్రాయానికే అంశరాయం కలగలేదు.

నాకు బాగా గుర్తుంది ఆ రోజు. దానికీముందటి రోజే అన్నయ్య నాతో "పెళ్లిచూపులకి వెళ్ళాలి" అన్నాడు.

అన్నయ్య అని ఊరుకున్నాడు. కానీ నాలో ఎన్ని ఆలోచనలు! ఇదే మొదటిసారి పెళ్లి చూపులకు వెళ్ళటం. ఆ అమ్మాయి చాలా బాగుంటుందని విన్నాను.

"పెళ్లిచూపులకు వెళ్ళాలి—"

వెడతాను. చూస్తాను. ఆ అమ్మాయి నచ్చుతుంది. మఱి ఇద్దరికీ పెళ్ళయిపోతుందా? ఇంతవరకూ పరిచయమేనాలేని ఆ అమ్మాయి నాదేపోతుంది. నాకూ ఒక స్నేహం, తోడునీడా లభిస్తాయి. నా కలలకి అర్థం దొరుకుతుంది. నా కోరికలు నెరవేరుతాయి. నా జీవితంలోకి మాధుర్యం వస్తుంది. నా బ్రతుకు పరిమళం అద్దు కుంటుంది. ఆమె నాకు భార్య అవుతుంది.

భార్య!

ఆ మాటలో ఎంత నిండుతనం ఉంది!

ఎంతటి సుఖం అవనీ ఆవిడలేకుండా అనుభవించలేను.

ఎంత గుస్టితి రానీ ఆమె భుజం మీద చేయిచేసి అవలీలగా ఆధిగమిస్తాను.

సర్వకాలసర్వావస్థలలో ఆమె నా పక్కనే ఉండాలి. నేను ఉంటే ఆమెకు ఇంకేమీ అవసరం లేదు. నా సహచర్యంలో ఆమె తన జీవితార్థం పొందాలి. ఆమెకి నేను ఇవ్వనిది ఏమీ ఉంటుంది! ఆమెకోసం, ఆమె తృప్తికోసం నేను చెయ్యనిది ఉండదు.

ఆమె పుట్టి ఇరవై సంవత్సరాలు, ఎక్కడో విడిగా పెరిగింది. నేను రేపు చూస్తాను ఆమెని. అప్పుడే ఆమె నాకు పరిచయమై పోతుంది. నాకు తెలుసు— ఆమె నాకు చిరపరిచితుగాల్సిపోతుంది. ఆమె గురించి నాకు అంతా తెలుసు. ఇన్నినాళ్లుగా ఆమె నా రాక కోసమే ఎదురు చూస్తోంది. రేపు! ఆమెని నేను చూస్తాను. ఆమె నన్ను గుర్తిస్తుంది. ఆ గుర్తించటం— కుర్చీలో కూర్చుని, ఓరగా తల ఒంచి, అవనత వదనయై ఉండగా పెదవులనుంచి జారినచ్చే చిరునవ్వులో నేను చూడగలను. ఆమె నన్ను గుర్తిస్తుంది.

ఆలోచనలతో నిద్ర పట్టలేదు ఆ రాత్రి.

వచ్చినవన్నీ మధుర భావనలే. నిద్ర వచ్చేవరకూ ఆలోచనలే.

మరునాడు ఉదయం బయలుదేరి నేను అన్నయ్య వెళ్ళాం ఆ ఊరికి. ఆ రోజు మధ్యాహ్నం స్నేహితుల ఇంట్లో ఉండి, సాయంత్రం చూడటానికి వెళ్ళాం. ఆ పెద్ద హాలులో—అందరి మాటలు కానీ, గది అలంకరణ కానీ, అగరువత్తుల వాసనలు కానీ నన్ను ఈ లోకంలోకి తీసుకురావటంలేదు. నేను అనంతమైన నిరీక్షణని అనుభవిస్తున్నాను. అప్పుడు ఆమె వచ్చింది. కుర్చీలో కూర్చుంది. కూర్చుని నన్ను చూసింది. చూసి చూపులు మరల్చుకుంది. ఆమె అధరం కంపించింది—చిరునవ్వు ఒకటి పెదవుల కొసల మెరిసి మాగుమ్మైంది. ఆమె నుదుట చిరుచెమట పట్టింది.

వర్ణం తెలుపు—తెల్లని వదనం; కురులు, కనుబొమలు, కనీనికలు, బుగ్గ మీద పుట్టుమచ్చ దిద్దిపట్టున్న నలుపు. ఆ అందం నన్ను నిశ్చాంతుణ్ణి చేసింది. రాత్రి, పగలు కలిసి తమ అందాలు ఒక బోస్తున్నాయామో వదనంలో. ముఖము అందానికి చంద్రబింబంలా మనోజ్ఞమే కాదు, ఆమెది సోష్టవ

వంతమైన మూర్తి. నేను చూపులు మరల్చుకోలేక పోయాను. మరల్చుకుని నాలో నేను నిట్టూర్పు విపిచాను.

ఈమె నాది. ఈమెని నేను వహించాలి. ఆమె సౌందర్యం నా ఆరాధనలో, ఆమె కోరికలు నా లాలనలో—ఆమె జీవితాశయాలు నా ప్రోత్సాహంలో సార్థకం కావాలి. ఆమె తృప్తికి బాధ్యుడిని నేను!

ఈ బాధ్యత స్వీకరించటానికి నా మనసు సంతోషపడుతోంది. నా సర్వస్వం కుతూహలంతో ఆయత్నమవుతోంది. అవును, ఆ నయనాలలో ఎన్నడూ దుఃఖశువులు జేరరాదు. ఆమె మనసులో నా యెడల అనురాగదూరమైన భావం ఒకటి కలుగరాదు. నాకు తెలుసు—నేను అందుకు సమర్థుడనని. ఇన్ని గుణాలు, అందం, అనురాగం సంతరించుకుని ఎదురుచూస్తున్న పురుషుడి నీడలో ఏ యువతి సుఖపడదు!

సంతోషంతో, తృప్తితో నా అంగీకారం తెలిపాను అన్నయ్యాకి, ఇంటికి రాగానే. వదిన నవ్వింది. ఆ నవ్వులోని అనురాగం మనసుని తాకింది. తాకగా నాలో నిండి తోణికిన అనురాగం ఆమె దగ్గరకు ప్రవహించటానికి పరుగుపెట్టింది. ఆమె పేరు సుధ—నా జీవన సుధ.

2

అట్లాగ పరుగులు పెట్టింది నా హృదయం ఆ రోజులలో. అది ఆలపించింది సంగీతమో, మధుర మంజుల మురళీగానమో. ఏమి హృదయం! తాను కన్న కలలు రూపొందుతాయని భ్రమిస్తుంది. తాను ఊహించుకున్నదే నిజమౌతుందని నమ్ముతుంది. కానీ, ఆ విధంగా జరగని నాడు ఆ విఫల పరిణామం తట్టుకోలేక సంక్షోభం చెంది చెంది చితికి కన్నీరౌతుంది. కన్నీరు అంతమయ్యాక నిర్వేదం వహిస్తుంది. వైరాగ్యం సంతరించుకుంటుంది. అప్పటికి ద్వంద్వాలకు అతీతమైందని చెప్పలేము. అది దాని గుణంకాదని పిస్తుంది. ద్వంద్వాలకు చలించటమే దాని స్వభావం. నీటికి అతీతమైంది మేధ ఒకటే. హృదయంచే పాలింపబడేవాడు కన్నీటి కాలువకు పన్నీటి నవ్వులకూ మధ్య ఊగుతూ తనకు శనే హాస్యాస్పదుడవుతూ వుంటాడు.

ఔను—నాకు నేనే హాస్యాస్పదుణ్ణిగా కనబడుతున్నాను.

ఈనాడు నాకు ఇల్లు లేదు, గమ్యం లేదు. శాంతిని వెతుక్కుంటూ అశాంతిలోకి—వయసుని మించిన వార్ధక్యం వహించిన మనసుతో—ఆ రాత్రి పొడిన అనిర్వచనీయమూ, భావాతీతమూ అయిన రాగానికి దూరంగా ఎక్కడికో బయలుదేరాను నేను. అవిరామమైన సృష్టి సౌరభ్యం నుంచి ఒక క్షణం తొంగి చూసి దేవుడు నన్ను చూసి నవ్వుకుంటాడు.

నాకు నేనే హాస్యాస్పదుడినైన మానవుడిని నేను.

3

సుధతో పెళ్లి అయింది. అది మొదటి రాత్రి.

ఆ రాత్రి—

నేను ఆమె భుజం మీద చేయి వేశాను. సుధ కిటికీలో నుంచి, మబ్బుల మధ్య దాగుడుమూత లాడుతూ పరిగెత్తే పూర్ణచంద్రుణ్ణి చూస్తోంది. “సుధ” అన్నాను. ఆమె తన చూపులు మరల్చుకుందానే “ఆ” అంది. ఆమె ముఖాన్ని నా వైపుకు తిప్పుకున్నాను. ఆ వదనంలో ఏమి సౌందర్యం నిక్షిప్తమై ఉంది! ఆమె వాలుకునిఉన్న కనురెప్పల మధ్య నీటిబిందువు ఒకటి మెరుస్తోంది. ఆ నాడు నీటి బిందువుకు కారణం గురించి నేను అనుమానించలేదు. నాకు ఆ నాడు ఆ సందేహం కలగలేదు. నీటిబిందువు! ఆ సుందర నయనాల మధ్య అందాన్ని అంది పుచ్చుకుంటోంది. నాటి అందాన్నే చూస్తున్నాను.

“ఔను, తనను అర్పించుకునే ఘడియ నిలువునా కదలిస్తుంది. అది సంతోషం, గాంభీర్యం, పారవశ్యం మిశ్రితమైన అనుభూతి. తన వాడికి తనను అర్పించుకునే తమకం—ఒక కన్నీటి బిందువు కదలదా—నా కీ అనురాగంలో, అనుభూతులతో కన్నులు ఆర్ద్రం అవుతుంటే...”

“సుధ నాది; ఈమె నాది. పుట్టుక వహించినది మొదలుగా నిరీక్షించి పరితసిస్తున్న రెండు ఆశ్మలు ఈ వేళ సంయోగం చెందుతాయి.”

సుధని గాఢంగా హత్తుకున్నాను. సుధ నా కౌగిలిలో ఒదిగిపోయింది.

ఆ కౌగిలిలో ఒక నిట్టూర్పు నలిగిపోయింది.

ఆ రాత్రి నాకు యా ప్రశ్న రాలేదు—సుధకు నేనే మౌతాను! ఆమెకి నా యెడల ప్రేమ ఉన్నదా? నన్ను వాంఛిస్తున్నదా?—అని.

ఆమె నా కౌగిలిలో ఒదిగిపోయింది. పెళ్లి అయిన పడతి. తెలిసి వివాహం చేసుకున్న యువతి. భర్తకు తనను అర్పించుకోక ఏం చేస్తుంది! నేనే ఆమె మనసును తెలుసుకోలేకపోయాను. అనుమానరహిత మయింది నా మనసు. ఆనందపారవశ్యం ఆవహించింది నా హృదయం. నాకు తెలిసి ఉంటే! సుధ నన్ను ప్రేమించలేదని తెలిసి ఉంటే! నన్ను ప్రేమించక పోవటమేకాదు, ఇంకొకరిని ఇదివరకే, వివాహానికి పూర్వమే ప్రేమించిందని నాకు తెలిసి ఉంటే! నేను సుధని చాకేవాడినా! నా తమి తీరని ముద్దులతో విసి గించే వాడినా? లాలసతో కూడిన చూపులతో వెంటాడే వాడినా? ఆమె మనసులోని సంఘర్షణని తలుచు కుంటే, ఆమె పరిస్థితిని ఊహిస్తే—

ఆమెపై జాల కలుగుతోంది—నాపై నాకే అసహ్యం కలుగుతోంది. నాపై మనసు లేని ఆమెపై నా హద్దులేని ప్రేమ తలుచుకుంటే సిగ్గు వేస్తోంది.

మనసు లేని ఆమెను నా ప్రేమతో ఎంతగా బాధించానో! ఎట్లా సహించింది సుధ? స్త్రీకి అంత ఓర్పు ఎట్లాగి వచ్చింది?

అందం—స్త్రీ అందం విభ్రాంతిని కలిగి స్తుంది, సమోహపరుస్తుంది. సుధకి సిగ్గు ఎక్కువ అనుకున్నాను. ఎదలో మేల్కోనే మధుర భావాలు ఆమెను నూటాడనీయకుండా చేస్తున్నాయనుకున్నాను. కనులెత్తి నా కనులతో చూపు కలపటానికి మధుర లజ్జ, వలపుతలపు అడ్డుపడుతున్నాయనుకున్నాను.

అట్లాగే అనుకున్నాను రెండేళ్లు. అట్లాగే అనుకోకపోతే, ఆమె అందమే, నాలోని అనురాగమే నన్ను గుడ్డివాడినిగా చేయకపోతే విముఖతని నేను రెండేళ్లలో ఒకనాడైనా చూసి ఉండేవాడిని.

రెండేళ్ల తరవాత! ఏమైంది ఆరోజు?

క్లబ్ లో కలుసుకున్నాను రాజుని. అతను అక్కడికి ట్రాన్స్ఫర్ అయివచ్చి నెల అయిందిట. ఎసిస్టెంట్ ఇంజనీర్ అతడు. చాలారోజుల తర్వాత కలుసుకున్నాం. సంతోషంగా టెన్నిస్ ఆడం—తర వాత అలసట తీర్చుకుంటూ రాకెట్లు పడేసి లాన్ లో కూర్చున్నాం.

“ఎక్కడ ఉంటున్నావ్?”
నా ప్రశ్నకి జవాబుచెప్పాడతడు.

“విల్లలా? ఎంతమంది? శ్రీమతి క్వాలిఫికేషన్స్ ఏమిటి?” అడిగాను.

“అగ్గు. అసలు శ్రీమతే లేనిదే మిగతావాటికి జవాబు లెక్కడనుంచి తీసుకురాను!”

“ముఖ్యే ఏళ్లు మీద పడుతున్నాయి. ఇంకా బ్రహ్మచర్యమేనా?”

“అదృష్టం కలిసి రావద్దా.”

“కలసివచ్చేది ఆ రాబోయే అమ్మాయికి. నీకేం తక్కువ?”

నిట్టూర్పు విడిచాడు రాజు. చెప్పటం ప్రారంభించాడు.

4

“ఏం తక్కువ! మనిషికి ఏమిటి తక్కువ? తను కోరినది మాత్రం దొరకక పోవటం ఒకటే తక్కువ. తనకు దొరకనిదే కోరిక.” రాజు ఒక అమ్మాయిని ప్రేమించాడుట. అతడి చెల్లెలి స్నేహితురాలు.

“తను మాచెల్లెలు ఉష కోసం వచ్చేది. ఎదగని మనసులు ఆకర్షణలో పడిపోయాయి. కలిసి సినిమాలకి వెళ్లటం, గంటల తరబడి కబుర్లు చెప్పుకోవటం సన్నిహితంగా తెచ్చింది మా ఇద్దరినీ.”

“వాళ్ల తల్లిదండ్రులు తను కేవలం ఉష కోసమే వస్తోందనుకునేవారు. ఒకరోజు అమ్మ, ఉష పేరంటానికి వెళ్లారు. ఇంట్లో నేను ఒక్కడినేఉన్నాను. మబ్బలు వర్షించటం మొదలు పెట్టాయి. తడుస్తూ లోపలికి వచ్చింది సుధ.”

“సుధా?!” అన్నాను ఉలికిపడి.

రాజు చెప్పుకు పోతున్నాడు—

“ఆ. తనపేరు సుధ. నిజంగా ఆ అందానికి హృదయానికి తగిన పేరు. తను లోపలికి రావటం నేను కిటికీలోనుంచే చూశాను. ఎదురుగా వెళ్లాను. నన్ను చూసి నవ్వింది. టవల్ అందించాను. తల, తుడుచుకుంటూ.—

“ఉష ఏదీ?” అడిగింది. చెప్పాను. కిటికీ దగ్గరకు వెళ్లి నిలబడింది. చాలా ముభావంగా ఉంది.

“ఏం, అట్లా ఉన్నావ్? నన్ను చూస్తుంటే భయం వేస్తోందా?” అన్నాను. నావైపు చూసింది. నీకు తెలియదు ఆ కళ్లలోని అందం, ఆకర్షణను.

నన్నుగా నన్ని “జాను. నా గుండెలు ఎంత వేగంగా కొట్టుకుంటున్నాయో చూడు” అంది.

ఆ క్షణంలో నేను పరవశించాను.

“నిజంగా చూడమంటావా?” అన్నాను సమీపించి.

కదలకుండా అట్లాగే నిలబడింది సుధ. తప్పించుకోవాలనే ప్రయత్నంకాని, భయంకాని కనిపించలేదామెలో నాకు.

ఆమెను కాగిలించుకుని గాఢంగా ముద్దు పెట్టుకున్నాను. ఆమె తడిసిన జుట్టు, మెరుస్తున్న కళ్లు నాలో మత్తును నిండించాయి. నా చేతులలో ఇమిడి పోతూనే కనులు అరమూస్తూ అంది

“ఏమిటిది రాజా—”

అప్పుడు నాకు అర్థమయింది. సుధకి నన్ను ప్రతిఘటించాలని కూడా తెలియదు. తనకి కేవలం ఆకర్షణ తెలుసు అంతే. ఆమె వయసుకి తగిన ఆలోచనకానీ, స్త్రీపురుషులు, వివాహానికి సంబంధించిన జ్ఞానంకానీ లే దామెలో. తనను ఆకర్షించిన వాడికి తన సర్వస్వం అనాలోచితంగా అర్పించటమే తెలుసు. పడహారేళ్ల యువతి. తెలిసి ఉంటే, తన కులంకాని వాడిని, నా కాగిలిలో ఇమిడి ఉండేదికాదు. ఏ మాత్రం భవిష్యత్తును గురించి ఆలోచించగల మనిషైనా, పెళ్లి అనేది మా ఇద్దరికీ జరగటం సంభవమా అనే సంశయం వచ్చినా నన్ను తప్పించుకుని ఉండేది. నన్ను నివారించి ఉండేది. సుధకి తెలిసింది ఒకటే—ప్రేమ. అది మోజుమనలానికి అప్పుడు ఒప్పుకోరు యౌవనులు. ప్రేమ అనేది వరద వెల్లువలా ఉబికితే, ఆ ప్రవాహంలో తనే కొట్టుకుపోతోంది సుధ.

నాకు అన్నీ తెలుసు. నాకూ సుధకి వివాహం జరగదనీ తెలుసు. అయినా ఆ ఆకర్షణ నన్ను బంధించి వేసింది. ప్రేమానుభవంలోని లాలసను అణుచుకునే శక్తి నాకు లేకపోయింది. ప్రేమ భగ్గుమయినా సరే, వివాహం కాకపోయినా, సరే—ఆ ప్రేమానుభవం నేను వదులుకోలేను. తనంతట తానుగా ప్రేమను అందించటానికి సిద్ధంగా ఉంది సుధ. ఆమె భవిష్యత్తుయొక్క శ్రేయస్సును ఆశించి నిగ్రహించుకోగల త్యాగం నాకు లేకపోయింది. లోబడిపోయాను ఆమె ఆకర్షణకి, నా బలహీనతకి.

సుధకి లేకపోయినా, నేను తప్పు చేశాను అని నాకు అనిపిస్తూ ఉండేది.

“మనం పెళ్లి చేసుకుందామా? మనవాళ్లు ఒప్పుకోవటం అసంభవమనుకో” అన్నాను ఒకసారి.

“పెళ్లి కాకపోతే ఏం? నేను ఇట్లాగే ఉండిపోతాను. నాకు పెళ్లి వద్దు” అంది.

ఈ నిర్ణయాలు గడ్డిపోచ మీద నీటిబిందువుల వంటివి. మనసులో ఉన్నంత వరకే అందంగా మెరుస్తుంటాయి. ఆచరణలో పెట్టువలసిన సమయం ఆసన్నమయేసరికి చిరుగాలికే రాలిపోతాయి.

సుధకి సంబంధాలు చూస్తున్నారని తెలిసింది. నన్ను తప్పించుకుని తిరగటం మొదలుపెట్టింది. తన బలహీనత తెలిసివచ్చిందేమో!

ఒకరోజు ఒంటరిగా చూసి

“ఏంచేద్దాం” అనడిగాను.

మాట్లాడలేదు.

“పోనీ ఎక్కడికైనా వెళ్లిపోదామా?” అన్నాను. సుధ మొహం పాలిపోయింది. కళ్లలో నీళ్లు తిరిగాయి!

“నేను రాలేను. రాను. రాజూ, నన్ను మరచిపో.” అంది.

తరవాత నేను మెట్రాస్ వెళ్లిపోయాను. తిరిగి సెలవల్లో వచ్చేటప్పటికి సుధ నాన్నగారికి ఆ ఊరు నుంచి ట్రాన్స్ఫర్ అయిందని తెలిసింది. ఉత్తరాలు రాసినా సుధ దగ్గర నుంచి జవాబులు రాలేదు. తరవాత సుధకి పెళ్లి అయిందని కూడా విన్నాను. ఏదో తెలియని వయసులో జరిగిపోయింది. మరిచిపోవాలనే నా ప్రయత్నం. అయినా తనని పొందలేకపోయినా, కనీసం ఆమెను గుర్తు తెచ్చేలాగ నా భార్య ఉండాలనే కోరిక నాలో అజ్ఞాతంగా ఉండి కాబోలు ఎంతమందిని చూసినా నా కంగీకారం కావటంలేదు. ఏం చెయ్యమంటావ్ చెప్పు..” అన్నాడు—చిన్ననవ్వు నవ్వుతూ.

5

“ఏం చెయ్యమంటావ్ చెప్పూ” అని రాజు నన్నే ప్రశ్నించాడు.

ఎన్నడూ లేనంత నిశితమయ్యాను నా చెవులు. రాజు కంఠం ఆగిపోగానే నా చెవులలో నిండిపోయింది ఒకటే మాట.

సుధ! సుధ! సుధ! సుధ.

ఎవరీ సుధ! లోకంలో సుధలు ఎంతమంది లేరు? ఆ సుధే ఈ సుధ కావాలా? నా మనసు ఊరికే తొందరపడుతోంది. కానీ సుధా, వాళ్లు ఆ ఊళ్లో, రాజు స్వంత ఊళ్లో ఇదివరకు ఉండేవారు. ఈ సంగతి తెలుసుకోవటం ఎట్లాగ? సుధ పెళ్లి కాకముందు ప్రేమించిందా?

అసంభవం! లోకంలో అటువంటివి ఎక్కడో జరగవచ్చు. కానీ నా భార్య నన్ను కాక ఇంకొకరిని ప్రేమించిందా?

చాకులాగ కోస్తున్న ఆ ప్రశ్న నాలో తేరుకోలేని నీరసాన్ని కలిగిస్తోంది. వెంటనే తేల్చుకోవాలి. లేచి నుంచున్నాను.

“పద రాజా. మా ఇంటికి వెడదాం.”

“ఇంకొక రోజు వస్తాలే. ఇవేళ ఆలస్యం అవ లేదూ” అన్నాడు.

“అవలేదు. పద. మా ఇంట్లో కాఫీ త్రాగుదాం” అన్నాను.

ఇల్లు చేరుకునేటప్పటికి హాలులో ట్యూబ్ లైటు వెలుగుతోంది. రేడియోలో నుంచి సన్నగా ఇన్ స్ట్రుమెంటల్ మ్యూజిక్ వస్తోంది. సుధ లోపల ఉంది. మే మిద్దరం సోఫాలో కూర్చున్నాం. నా రాక గమనించి సుధ వస్తోంది.

“సుధా, ఇటురా. ఇతడు నా స్నేహితుడు—”

సుధ కర్మెన్ తొలగించి ఒక అడుగుముందుకు వేసింది. ఆమె ముఖంలోకే చూస్తూ అన్నాను నేను.

“రాజు. ఎసిస్టెంట్ ఇంజనీర్ గా ఈ ఊరికి వచ్చాడు. ఇవేళే క్లబ్ లో కలుసుకున్నాం. మేము చిన్నప్పుడు కలిసి చదువుకున్నాం.”

సుధ కదలకుండా నిలబడిపోయింది. నేను ఇద్దరినీ గమనిస్తున్నాను. రాజు పెదవులు కదల తున్నాయి. నిశ్చబ్దంగా ఏమి ఉచ్చరిస్తున్నాయో!!

నాకు తెలిసింది.

“సుధ!” అంటున్నాయి.

నాకు తెలిసిపోయింది.

ఆ సుధ, ఆ రాజు ఇప్పుడు ఇక్కడ కలుసు కున్నారు.

ఎందుకు వాళ్లని కష్టపెట్టడం! అనవసరం.

“కూర్చో సుధా. పోనీ కాఫీ తీసుకురా.”

అన్నాను సుధ లోపలికి వెళ్లటానికి అవకాశం ఇస్తూ.

“కూర్చో సుధా, పోనీ కాఫీ తీసుకురా” అన్నాను, వద్దనుకున్నా ఎన్నడూ లేని కటుత్వం నా కంఠంలో ప్రవేశించింది.

మాటలు లేకుండానే, తెలియకుండానే కాఫీ త్రాగటం పూర్తయింది.

రాజు వెళ్లడానికి లేచాడు. గేటు దాకా వెళ్లాను.

“నా భార్య పేరు కూడా సుధ” అన్నాను, నవ్వుతూ.

నా నవ్వు నాకే వికృతం అనిపించింది. ఏదో ప్రతీకారం వాంఛించటం మొదలుపెట్టింది మనసు.

6

“ప్రేమించింది!”

“ఎవరినో ప్రేమించింది.”

“పెళ్లికి ముందరే ఇంకొకరిని ప్రేమించింది.” సూర్యుడు అస్తమిస్తున్నాడు. కాలవ గట్టున కూర్చున్నాను నేను.

నా ఆలోచనలతో ఉక్కిరిబిక్కిరి అవుతూ నేను ఒంటరిగా ఉన్నానని కూడా మరిచిపోతున్నాను నేను.

పెళ్లికి ముందరే ఇంకొకరిని ప్రేమించింది. అయితే ఏం, కొంప మునిగిందా అని అడగవచ్చు. ఇంకెవరినైనా ఒదార్చటానికి నేనూ అంటాను.

లోకంలో ఆ విధంగా జరుగుతూనే ఉంటుంది. మానవ బలహీనత! సంకుచితత్వాన్ని వదిలి దాన్ని అర్థం చేసుకోవాలి అని నేనూ అంటాను.

కానీ అది నాభార్యే అయినప్పుడు నా మనసు సమాధానపడటంలేదు.

అట్లాగ ప్రేమించే హక్కు సుధకి లేదని నా మనసులో ఒక కంఠం కఠినంగా శాసిస్తోంది.

భారతీయ వివాహ వ్యవస్థ అత్యుత్తమమైన దని నమ్మినవాడిని నేను. వివాహం అనేది జీవిత సౌలభ్యం కోసం, అవసరాలు తీరటానికి ఏర్పడిన ముసుగుగా నేను ఎప్పుడూ ఊహించలేదు.

వివాహం జీవితాన్ని వ్యక్తిత్వాన్నీ కూడా పునీతం చేస్తుంది. దేవత్యపు టంచులకి నడిపిస్తుంది మానవుణ్ణి. దేహాన్ని ఆశ్రయించుకుని ఉన్న హృదయం ఆత్మ పరిణతి చెందడానికి తగిన సాధనం వివాహం.

నిరీక్షించటం!—సమాగమం చెందటం—కలసి పయనించటం—

అనంత వియోగం పొందటం—తిరిగి కలయి కకు తపస్సు చేయటం

ఈ జీవితకావ్యంతో ఏ సుఖాలు సాటి రాగలవు! తెలియదు కాబోలు.

ఇంతటి రసవిహీనమని ఊహించలేకపోయాను.

ఇంకొకరిని ప్రేమించిన యువతి— నన్ను ఎందుకు పెళ్ళి చేసుకోవాలి!

ఆ అర్హత ఆమెకి లేదు. నన్ను బాధించగల హక్కు ఆమెకి లేదు.

అతడినే ఎందుకు పెళ్ళి చేసుకోలేదు!

మనసు తనువు అర్పించడానికి గల స్వతంత్రం సాహసం పెళ్ళికి లేకపోయాయా? అవును. ప్రేమ ఇద్దరికి సంబంధించినది. దానికి ఇద్దరి అంగీకారం చాలు. పెళ్ళి సంఘానికి సంబంధించినది, కుటుంబానికి సంబంధించినది. అందరి అంగీకారం, ఆమోదం కావాలి. ఔను, ఆమె సంఘానికి వెరచి కులాంతర వివాహం చేసుకోలేక ఈ వివాహానికి అంగీకరించింది. నాభార్య అయింది. కాదు. ఈమె నాకేమీ కాదు.

నాకు భార్య లేదు.

పెళ్ళి వరకూ మనసూ తనువూ నిలుపుకోలేని వారికి పెళ్ళి ఎందుకు?

ఈ వివాహ వ్యవస్థలో నమ్మకంలేని వాళ్ళు పెళ్ళి ఎందుకు చేసుకోవటం!

ఆచరణయోగ్యంకానిదా ఈ సంప్రదాయం! ఆచరణయోగ్యంకానిధర్మాలు నిలబడలేవే. అందుకే బాల్యవివాహాలు చెప్పారా మనపూర్వులు. హిందూ వివాహ వ్యవస్థ ఇంత అస్థిరంగా సాగివస్తోందా?

నేను నమ్మను.

ఒక అల్పరాలు కారణంగా నేను ఈ వ్యవస్థలోని ఉదాత్తతని శంకించను. అందుకు నా మనసే సాక్షి.

ఆమె వ్యతిరేకురాలు అవటం, నాలాగ పెళ్ళి విషయంలో పవిత్రభావం నిలుపుకోలేకపోవటం వా దురదృష్టం. పెళ్ళికి ముందర ఇంకొకరిని ప్రేమించి తిరిగి హిందూధర్మానుసారం అగ్నిసాక్షిగా పెళ్ళికి సిద్ధమవటం ఎంత హాస్యాస్పదం! ఆత్మ

వంచన! ప్రేమించటం తప్పని ఎవరూ అనరు. ప్రేమించి పెళ్ళి చేసుకోకపోవటం, ఇంకొకరిని పెళ్ళి చేసుకోవటం తప్పు. సమర్థనీయంకాదు ఏ దృష్టితో చూసినా.

నేను పెళ్ళి చేసుకున్నాను. ఈ వివాహ వ్యవస్థని నమ్మాను. త్రికరణశుద్ధిగా వివాహం కాబోయే వధువు కోసమే నాలోని సర్వాన్నీ నిరీక్షణలో ఉంచాను. అన్యధాచరించాలనే కోరిక ఏ నాడూ కలుగలేదు నాలో. మొదటినుంచి బలపడిన ఉద్దేశం అది నాలో.

నేను కోరిన ఆమెని నేను పెళ్ళి చేసుకోవాలి. నా సర్వస్వం ఆమె కావాలి. ఆమెకి నేను కావాలి. ఈ విధంగానే ఆ వధువు ఉండాలని నేను కోరుకోవటంలో ఆశ్చర్యం ఏముంది!

7

వారంరోజులు సెలవు పెట్టాను కాలేజీకి. ఎవరికీ తెలియదు. నేను లేని వేళలో రాజు వస్తాడేమోనని. వాళ్ళిద్దరూ తిరిగి కలుసుకోవటం నాకు తెలియాలి. తెలిస్తే ఏంచేస్తాను! సుధని చంపుతాను. రాజుని కూడా. మరి నేను! నేను కూడా. లేదా సన్యాసులలో కలిసిపోతాను. సుధ నాభార్య. పెళ్ళికాక ముందరే తనను ఇంకొకరికి అర్పించుకున్నదా! నేను ఊహించలేను. నేను సహించలేను. ఇట్లా జరిగిందా? జరగకూడదు. అదే కనుక నిజమైతే—సుధ ఇంక ఉండకూడదు. నేను కూడా ఉండకూడదు.

వారం గడిచిపోయింది. రాజు రాలేదు. ఏమాలో చిస్తున్నాడు!

ఆ ఆదివారం రాజు చెప్పిన గుర్తు ప్రకారం అతడి ఇంటికి వెళ్ళాను.

చిన్న ఇల్లు. అందంగా బాగుంది. వంట, పని—చేసే నౌకరున్నాడు.

“ఈవారం నేను సెలవు పెట్టాను. రేపు జాయిన్ అవుతున్నా”నని చెప్పాను. వాఫీ త్రాగి, కబుర్లాడి వచ్చేశాను. ఇంకొక నాలుగురోజులు సెలవు పొడిగించాను.

ఇక తప్పదు రేపు వస్తాడు.

నేను ఉండని వేళలో.

స్నేహితుడి భార్యగా తన ప్రేయసిని ఇక్కడ చూడటం—

మాట్లాడకుండా, మనసు తెలుపుకోకుండా ఉండగలడా రాజ!

అసంభవం.

మా రోడ్ చివర దుకాణం ఉంది. కామకుని చూశాను. పొద్దున్న రాలేదు. మధ్యాహ్నం భోజనం చేసి మళ్ళీ అక్కడికి చేరాను. నిమిటి కాపలా! ఎందుకి హీనస్థితి. కాలేజీకి వెళ్ళిపోతే!

రెండవ చివరనుంచి రిక్వాలో ప్రవేశించి దూరంగానే దిగి, నడిచి ఇంట్లోకి వెళ్ళాడు రాజ.

నా గుండె ఆగిపోయింది.

కానీ నేను నడిచి ఇల్లు చేరుకున్నాను. హాలులో ఎవరూ లేరు. బెడ్ రూమ్లోంచి మాటలు వినిపిస్తున్నాయి.

“నిన్ను మరచి పోలేక పోయాను సుధా.....”

సుధ అతడి చేతుల్లోంచి విడిపించుకుంటోంది.

“మీరు వెళ్ళిపోండి—వెళ్ళిపోండి. జరిగింది జరిగిపోయింది. ఇంకెప్పుడవు రావద్దు— రావద్దు— నాకు పెళ్ళయిపోయింది. నేను ఆ సుధనికాదు.”

ఎవ్వళ్ళబాధ!

సుధ గతాన్ని తలుచుకుని పశ్చాత్తాప పడుతోందా? ఇప్పటి స్థితికి బాధపడు—తోందా?

“నాతో మాట్లాడవా?”

“ఎముంది మాట్లాడటానికి. అసలు నువ్వెందుకు వచ్చావ్? అతడు లేకుండా! నేను బ్రతకాలని లేదా?”

“నిన్ను మరచిపోలేకపోయాను సుధా! రాకుండా ఎట్లా ఉండగలననుకున్నావ్. ఒక్కసారిమాట్లాడు చాలు.....”

8

నిశ్శబ్దంలో సుధ కన్నీటి చప్పుడు వినిపించింది. నేను వచ్చేశాను.

నడచినడచి కాలవగట్టుకు చేరాను. అక్కడ బేస్తలపిల్లలు వలలు వేసి చేపలు పడుతున్నారు. సూర్యుడి కిరణాలుపడి ప్రవహించేనీరు తళతళా మెరిసిపోతోంది. ఇదంతా సృష్టి. ఎవరికీ కనిపించని, అర్థంకాని వాడిసృష్టి. నేనూ ఈ సృష్టిలో ఒక ప్రాణిని.

వట్టు చరాలు

మావద్దనే

ఎందుకు కొనాలి

?



సరసమైన ధరలు
నాణ్యమైన డిజైనులు
మెరిసే రంగులు
ధరించుటకు మృదుత్వమును
హాయిని గొల్పునది

లక్ష్మీ జనరల్ స్టోర్స్

ఫోన్ 467

బీసెంటు రోడ్డు..... గవర్నరు హేట, విజయవాడ-2.

ఇట్లా జరుగుతుందా! జరగ కూడదు. కాని జరిగింది. కానీ నేను నమ్మలేను. నా కనుల యెదుట జరిగినదానినే నమ్మలేకుండా ఉన్నాను. నాకు మతి భ్రమించి ఉండవచ్చు. కాదు కాదు. ఏ నిషయం గురించైనా అంతటి గాఢమైన అభిప్రాయం, నమ్మకం ఉంచుకోవటం తప్పదు.

అది బాధకి దారితీస్తుంది.

అందుకే అది తప్పదు.

ఈ ప్రపంచంలో ఎన్ని రకాల వ్యక్తులు! అందరూ మనలాగే ఉండాలని అనుకోవటం, ఉంటారని అనుకోవటం హాస్యాస్పదం. అజ్ఞానం. బాధాకరం. సరే.

ఇది నా ఆశలకీ ఆశయాలకీ గొడ్డలిపెట్టు. పవిత్రతకి నేను అంత విలువ ఇచ్చాను. దానికి నా జీవితంలోనే అర్థం లేకుండా పోయింది.

నేను వివాహం చేసుకున్న యువతి నన్ను ప్రేమించటంలేదు.

ఇంకొకడికి తనను అర్పించుకుంది.

ఇది నా జీవితాన్నే అపహసిస్తోంది.

ఏ ప్రపంచం! నీవు నిలుపుకున్న విలువలు ప్రపంచంలో లోపించి నీవు అందుకోలేక పోతే ఈ ప్రపంచమే అర్థవిహీనమై పోతుంది. నీ ప్రపంచం పునాదులతో సహా కూలిపోతుంది. నీవు ఇంత ప్రపంచంలోనూ ఒంటరివాడవవుతావు. శోకమొక్కటే నీకు తోడవుతుంది.

ఇప్పుడు నా పరిస్థితి అదే.

అతిగా నా భార్యను గురించి ఊహించు కున్నందుకు, ఆమె పవిత్రతమీద అంత నమ్మకం ఉంచుకున్నందుకు, నన్నే సర్వస్వంగా భావిస్తుందని మురిసిపడినందుకు ఈ బాధ నేను అనుభవించకతప్పదు.

కానీ!

ఇట్లా ఎందుకు జరగాలి! ప్రేమించటం తప్పకాదు.

కానీ!

ప్రేమించిన వాడిని ఎందుకు పెళ్ళిచేసుకో లేదు! — నన్ను, వివాహంలో పవిత్రతనినమ్మినవాడిని

భార్య తొలివలపు నాదే కావాలని

శాశ్వతంగా మేము ప్రేయసీ ప్రయులం

కావాలని

కావ్యగానం జీవితంలో ఆలపించుకునే నన్ను ఎందుకు పెళ్ళి చేసుకోవాలి?

నిధా?

మనచేతకాని తనానికి, బలహీనతకి విధి అని పేరుపెట్టడం అన్యాయం. తన విధిని తెలుసుకోలేని బలహీనురాలు సుధ. మానవస్వభావం, బలహీనతల్ని అర్థంచేసుకోలేని మూఢనమ్మకాలతో, నిశ్చయాలతో— బలహీనుడిని నేను. బలహీనులు బాధపడక తప్పదు.

బలహీనత!

ఆమె బలహీనత కారణంగా నా జీవితం అర్థ హీన మయింది.

మధువు నింపుతుందనుకున్న పాత్ర ఉప్పు నీటితోనిండింది.

నా కన్నీటితోనే నిండుతోంది.

బలహీనులైతే శిక్ష పొందవలసిందే.

ఇక సుధని నే నెట్లాగ ప్రేమించ గలను! లేదు. ఆమెను నేను ప్రేమించ లేను. ఎప్పటికీ ప్రేమించ లేను. ఒకనాడు జీవితాశయ మనుకున్నది నేడు హాస్యాస్పదంగా మారింది—నా ప్రేమ.

ఎప్పుడో ఈ సత్యం బయటపడుతుంది.

నా కన్నులయెదుటే ఈ అపరాధం బయట పెట్టాలి.

అప్పుడు సుధ ఏ మనగలదు. తల వంచు కుంటుంది సిగ్గుతో. కన్నీటితో కాళ్ళమీద పడి ప్రార్థిస్తుంది.

నేను ఏమీ అనను. ఏమనటానికి నాకు అర్హతలేదు.

అర్హత ఉన్నవాడు భగవంతుడు ఒక్కడే.

కానీ నేను క్షమించలేను. ఆరనిమంట నా యెడదలో రగులు తుండగా నేను సుధను క్షమించ లేను. ఆమెని నా భార్యగా చూసుకోలేను.

ఆనాడు—

ఆమె తప్పిదం దానంతట అది బయట పడిన నాడు, ఆమె సిగ్గుతో తల ఒంచుకునే ఆ కన్నీటితో క్షమార్పణ వేడినప్పుడు—

బహుశః అదే ఆమెకు తగిన శిక్ష —

నేను మౌనంగా బయటకు నడుస్తాను.

ఆ ఇంటి బయటకు నడుస్తాను.

ఆ ఇంటిలో, ఆవ్యక్తిలో సంబంధంలేని బయటి ప్రపంచంలోకి నడుస్తాను.

శాంతిలేని అశాంతిలోకి నడుస్తాను.

9

“నువ్వువచ్చినప్పుడంతా నామనస్సులో తుపాను రేగుతుంది. వద్దురాజా— నువ్వు రావద్దు. నన్ను చూడటానికైనా రావద్దు. నాలో సంఘర్షణ నీకు తెలియదు. నువ్వు ఊహించలేవు. వెళ్లిపో—ఈ ఊరువిడిచి వెళ్లిపో.....”

సుధ మాటలు కరుకుగా, నిరసనగా ఉన్నాయి కానీ—ఆ మాటలు సుధ అతడి భుజం మీద తల ఆన్చి చెబుతోంది.

“వెళ్లిపోతాను సుధ—ఈ లోపుగా ఇంకొక నాలుగు సార్లు నిన్ను చూడనీ. అంతకంటే ఎక్కువ అడిగేస్థితిలో లేను నేను. ఇచ్చేస్థితిలో లేవు నువ్వు.”

సుధ నవ్వింది.

“మరి ఈ రావటం—ఈ ఆవేదనని రేపటం ఎందుకు చెప్పు?”

“ఈవూళ్లో ఉండి నిన్ను చూడకుండా వుండ లేను సుధ. నీకు నేను తెలుసని అతడికి చెప్పే ఏం?”

సుధ అతడిని విడిచి దూరంగా వెళ్లింది.

“వద్దు. నీకు తెలియదు అతడి సంగతి. అతను సహించలేడు. సహించలేడు.”

“అదికాదు. కేవలం స్నేహితుడుగా తెలిస్తే ఏం?”

“నేను అబద్ధం ఆడలేను రాజా.”

నేను వచ్చేశాను.

“అతడు సహించలేడు—సహించలేడు.”

10

నేను వచ్చేశాను.

నేను సహించలేను.

కాలేజీ పుస్తకాలు బల్లమీద వడేశాను కోటువిప్పి పారేశాను. బూట్లవదిలి చెప్పులు తొడుక్కున్నాను. రాకెట్ తీసుకున్నాను. వచ్చేశాను. నేను వచ్చినట్లు వాళ్లనిచూసినట్లు చెప్పటానికి చాలిన సాక్ష్యం వదిలి వచ్చేశాను.

సుధకి నేను వచ్చానని తెలుస్తుంది.

నేను వచ్చేశాను.

పిల్లలు వలలు వేసి కాలువలో చేపలు పడుతున్నారు. సూర్యుడి ఎండకి నీరు తళతళా మెరుస్తోంది.

ప్రేమ!

వాహ్లాదయాన్ని, నన్ను నిలుపునా ఆవహించి నన్ను ఆనందంలో ముంచెత్తిన ప్రేమ ఏమయి పోయింది.! సుధ రాజును ప్రేమించిందని తెలియ గానే ఏమైపోయింది. అంతా భ్రమ. ఈ ద్వేషం అసహ్యం నాలో ఎక్కడ నుంచి వచ్చాయి! అసలా నాలో వాటి ఉనికిని, నీడని కూడా ఎప్పుడూ, చూడలేదే. ఏ మూల అణిగిఉన్నాయి? నాకు తెలియకుండానే ఇప్పుడు కొంచెం సందుగుండా ప్రవేశించి గది అంతా ఆక్రమించేసాగలాగ నన్ను ఉక్కిరిబిక్కిరి చేస్తున్నాయి. ప్రేమకూడా ఏ మూలనో అణిగిఉందా? మాయమైందా? సుధని మాత్రం నేను తిరిగి ప్రేమించ గలగటం అసంభవం. సుధని నేను చంపలేను. నేను క్షమించలేను కూడా. సుధ ఏడుస్తుంది. క్షమించ మంటుంది. ఏమిటి చెయ్యడం! పెళ్లిచేసుకున్నంత మాత్రాన భార్యకాదు నాదృష్టిలో. మనసిచ్చినవాడికే భార్య.

కానీ—

“రాజా, సుధ నీభార్య. నువ్వుతీసుకో” అంటే— ఎంత హాస్యాస్పదం—ప్రపంచం దృష్టిలో.

అది సుధ నిర్ణయించుకోవాలి. నేనే వెళ్లి పోతాను. ఎక్కడికో—శాంతిలేని అశాంతిలోకి.

నేను ఇంటికి వెళ్లేటప్పటికిని సుధ ఏం చేస్తుంటుంది.!

ఏడుస్తూ ఉంటుంది. కన్నీళ్లలో నన్ను ప్రార్థిస్తుంది. క్షమించ మంటుంది. ఏడుస్తున్న సుధని నేను తిరస్కరించగలనా?

ఏమైనా నానిశ్చయం మారకూడదు. నేను సుధని క్షమించకూడదు.

అందమైన కళ్లలో నీళ్లకి నా మమకారానికి పాత్రమయిన వ్యక్తియొక్కపాశ్చాతాపానికి, నానిశ్చయం సడలి నేను ఆమెని క్షమించితే— ఆ క్షణికోద్రేకంలో క్షమిస్తే—ఆమెని ఊరడిస్తే—

నన్ను నేను క్షమించుకోలేను. ఆమెకాదు
అపవిత్రురాలు, నేను. బలహీనుడిని నేను!
బలహీనతని నే నేనాడూ హర్షించలేదు.
హర్షించలేను!

11

నేను ఇల్లుజేరి లోపల ప్రవేశించినప్పుడు
సుధ నాకు కనిపించలేదు.

డ్రెస్సింగ్ టేబుల్మీద కనిపించింది సుధ
వ్రాసిన లేఖ.

“మీకు తెలిసింది. ఏనాడో ఒకనాడు మీకు
తెలుస్తుంది. అది నాకు తెలుసు. తెలిసిపోయింది—
తెలుస్తుంది అని ఇన్నాళ్లూ బాధతో గడిపాను!
బాధ ఎందుకని ప్రశ్నించవచ్చు.
తప్పుచేశానని. తప్పని తెలిసి ఎందుకు
చెయ్యటం? అని మీరు తీవ్రంగా ప్రశ్నిస్తారు.

ఒకనాటి మనఃస్థితిలో తప్పుగా కాక, జీవి
తానికే అరణ్యంగా ఊహించుకున్న, అజ్ఞానం, అమాయ
కత్వం, అపరిపక్వతతో ఏకమైన పరిస్థితి అది.

అది దురదృష్టవంతులకు, బలహీనులకు కాలం
గడవటంలో అనుకూలంగా కాక ప్రతికూలమౌతుంది.

అప్పుడు జరిగినది తప్పని తెలుస్తుంది.
కొంతమందికి ముందర త్రోవకూడా మూసుకు
పోతుంది.

ఇన్నాళ్లూ బాధతో గడిపాను. సమస్యతో
వేగి పోయింది నా మనస్సు. దీనికి కారణం నా బల
హీనతే కావచ్చు. దృఢమైన అభిప్రాయాన్ని
రాలేక పోవటం నా బలహీనతే. ఆ కారణంగా ఇద్దరి
మధ్య నిలబడటం నన్ను దహించింది.

ఇన్నాళ్ల సహచర్యంలో మీ భావాలను,
మిమ్మల్ని నేనూ కొంత గ్రహించగలిగాను. ఆ తీవ్రతకి
నేను తట్టుకోలేను. మీకు అంతకంటే గగ్గర
కాలేక పోయాను—

కానీ
మీకు నాపరిస్థితి తెలిసిన నాడు ఒక
మలుపు వస్తుందను కున్నాను.

మలుపు వచ్చింది.
కానీ

నేను అనుకున్న విధంగాకాదు.
మీరు వచ్చారు.

చూశారు.
మీకు తెలిసింది.

ఇదివరకే తెలుసునేమోకూడా.
ఔను, మీకు ఇంతకు ముందరే తెలుసు.
కానీ—

మీకు నామీద కోపం రాలేదు. నన్నేమీ అడగ
లేదు. అంత నిశ్చలంగా ప్రవర్తించటం ఎట్లాగ
సాధ్యం! నా కర్తవ్యమైంది. నేను మీకు ఏమీ కాలేక
పోయాను. మీ భార్యని కాలేక పోయాను.

భర్త— భార్య తప్పుచేస్తుంటే చూసి,
తెలిసి ఊరుకోగలడా! అడిగే హక్కు, ఆ మార్గం
నుంచి మళ్ళించే హక్కు అతడికి ఉంది.
అది అతడి విధి!

మీకు తెలిసి వూరుకున్నారు. మీ ప్రేమ—
మీ ఆశయం—వాటి లోతులు ఏమిటి?

మీకు నామీద ఏం మిగిలిందో కూడా నాకు
తెలియదు. అసలు మిగలవలసింది ఏమీలేదు.
మిగలనందుకే నేను సంతోషించాలి. కారణం నేనే.
నాకు ఈ ఇంట్లో స్థానం లేదు. ఎప్పటికైనా గతాన్ని
కడుగుకో గలిగితే— భర్తగా మిమ్మల్ని నిలుపుకో
గలిగితే— నేను వస్తాను, మీదగ్గరికే
—సుధ.

12

ఏమైంది! ఏమి జరిగింది! సుధ ఇల్లు వదలి
నన్ను విడిచిపెట్టి వెళ్ళిపోయింది. తనే వెళ్ళిపోయింది.
నేను మాత్రం ఇక్కడే ఉన్నాను. మనిషిని విధి
పరిహసించటం అంటే ఇదేనా!

చూసి చూడనట్లు, తెలిసి కోపపడనట్లు
క్షమాశీలిగా, శాంతస్వభావుడిగా ఉంటే సుధ
నా ఔదార్యానికి కరిగి, తన తప్పుకు పశ్చాత్తాపపడి,
నాకాళ్లమీద పడి కన్నీటితో ప్రార్థిస్తుందను
కున్నాను. క్షమను అర్థిస్తుందనుకున్నాను.

క్షమించకూడదని, కమిస్తానేమోనని భయ
పడ్డాను.
కానీ

సుధ— తెలిసి నేను సహించటం, ఆమె తప్పును క్షమించటం తను సహించలేకపోయింది.

ఆమె నాకు భార్య కాలేకపోయింది.

నేను ఆమెకు భర్తను కాలేకపోయాను.

ఇంతమంది—సముద్రతీరంలో ఇసుకరేణువులా

అనంతాకాశంలో లెక్కకు మించిన చుక్కలా

తారసపడే ఈ లోకంలో, ఈ ఇద్దరికీ ముడి

వేసి ఒకచిత్రమైన జంటను చేశాడు విధాత!

క్షమించలేనివారికి శాంతి లేదు ఈలోకంలో.

స్థిరత్వానికి చోటులేదు ఈలోకంలో.

నాకు శాంతి లేదు.

నా నమ్మకాలకు చోటులేదు.

13

సుధ ఒక శాంతి ఆశ్రమంలో జేరినట్లు తెలిసింది. రాజు ఆ వూరునుంచి వెళ్ళిపోయాడు. సుధ వెళ్ళి పోయిన సంగతి అతడికి తెలుసునో తెలియదో కూడా నాకు తెలియదు.

సుధ వెళ్ళిపోయింది. ఆమెకు నాహృదయంలో స్థానం లేకపోవచ్చు. కానీ ఆమె బాధ్యత నాది. ఆమె మెడలో తాళి గట్టిన భర్తని నేను. మనిషి రెండుగా బ్రతుకుతున్నాడు ఈ ప్రపంచంలో. సంఘంలో మనిషి—తనలో మనిషి. తనలో మనిషి సంఘంలో మనిషిగా ఏనాడైనా ఈ భూమిమీద మనగలుగుతాడా మానవుడు!

పెళ్ళి చేసుకున్నాడే సుధ బాధ్యతనాది అయింది.

సుధ వెళ్ళిన పదిహేను రోజులకు సుధ అన్న వచ్చాడు.

“సుధ శాంతి ఆశ్రమంలో జేరింది, కారణం చెప్పండి బావగారూ? మేము ఎంత అడిగినా చెప్పలేదు. తెలుసుకోవలసిన బాధ్యత మాకు ఉంది కదా” అన్నాడు.

“రెండేళ్ళు అయినా మాకు పిల్లలు లేరని సుధకి అశాంతిగా ఉంది ప్రసాద్ అన్నాను శూన్యమైన నవ్వుతో.

నిజమా! కావచ్చు. సుధ ఆశ్రమంలో చిన్న పిల్లల సంరక్షణ చూస్తోంది.

“కానీ రెండేళ్ళకే అంతనిరాశా. నిరీక్షించనక్కరలేదా” అన్నాడు.

ఒక్కొక్క వేళలో వూరికే అన్నమాటలు అట్లా అతికిపోతాయి.

...రీక్షణ ఎట్లా ఉన్నా, ఇదమిద్దమని తేలకనో, ఇలా—అలా నిర్ణయించేసుకోలేక కొంతమంది జీవితాలు కూడా ముగిసిపోతాయి.

నాజీవితంలో శాంతి లేదు. బాధ్యత లేదు.

సుధని ఒకసారి చూసివద్దామనే నిర్ణయ

యానికి రావడానికి ఏడాది పట్టింది.

14

ఆశ్రమానికి వెళ్ళాను. సుధ మారలేదు. ఆమె అందం తరగ లేదు.

దూరాలకిచూసేచూపులు, ఏదో వెతుక్కునే కళ్ళు—

ఆశ్రమ ప్రశాంతతలో అందపుచాయలు సుధని అలముకునే ఉన్నాయి. నన్ను చూసి సుధ కళ్ళు వాలుకోలేదు. మొహం తిప్పుకోలేదు.

“నిన్ను చూద్దామని వచ్చాను” అంటే— “బాగానే ఉన్నాను” అంది.

“కానీ నీబాధ్యత నాది. అక్కడికిరా. ఇంటికిరా, సుధా. అక్కడే ఉండువుగాని. నిన్ను నేను బాధించను. నీకు స్వతంత్రం ఉంటుంది.”

“కానీ ఇక్కడ అనాధలాగ ఉండటానికి నేను ఒప్పుకో లేను.”

“నేను ఉన్నాను కదా. నీబాధ్యతనాది.” సుధ నవ్వింది.

“వస్తాను. ఇప్పుడు కాదు. ఇంకా కొన్నాళ్ళు ఇక్కడే ఉంటాను” అంది.

15

నాప్రేమ, నాద్వేషం, ప్రతీకారం ఏమై పోయాయి.? ఇప్పుడు బాధ్యత ఒకటే మిగిలింది. సుధ నా బాధ్యత. అందుకే రమ్మని కోరాను. సుధ నిరాకరించింది. అయినా జీవితాంతం ఆమె బాధ్యత నాది. ఆమెని రమ్మని అడుగుతూనే ఉన్నాను. సుధ అంగీకరించి వచ్చేటప్పటికి నాలుగేళ్ళు గడిచాయి.

సుధ రూపంలో మారలేదు. ఆమె మనస్సు లోని మధనం, ఆలోచనలలో నిగ్రహం ఆమె మూర్తికి ఒక విశిష్టత నాపాదించాయి.

నిర్మలంగా, నిరాడంబరంగా ఉండే సుధలో యోగిని వర్చస్సు ఉంది.

పాతికేళ్లకే సుధ ప్రేమకీ, సుఖాలకూ విరక్తురాలయింది.

వయస్సులో అనుభవాలు పొందకుండానే ఆలోచనలలో విరక్తి పొందిన ఆమె ఆత్మ ఏ తపన చెందుతోందో! ఈ ఘర్షణాత్మకమైన ఆమె స్థితికి కారణం నేనా! నావలన సుధ జీవిత సౌఖ్యం, మాధుర్యం కోల్పోయిందా? నేను క్షమించి ఉంటే సుధ సుఖపడేదా?

సుఖపేక్ష ఉన్న వ్యక్తి ఆశ్రమంలోనూ నిరాడంబరంగానూ ఉండలేదు. సుధ సామాన్యతీత వ్యక్తి. ఆ వ్యక్తిని నాదిగా నేను పొందలేకపోవటం, నా దురదృష్టం. శాపం. మనిషి వస్తువు కాదు. నీవు కోరినంత మాత్రాన నీది కాదు. ఆమెకూడా నిన్ను కోరినప్పుడే నీది అవుతుంది.

సుధ మీద లాలసతో ఈ విధంగా ఆలోచిస్తున్నానా?

సుధమీద వ్యామోహం సుధలో దోషాన్ని కప్పిపుచ్చుతోందా?

ఏది నిజం! నిజం ఏదైనా, కర్తవ్యం ఎంత కఠినమైనదైనా కర్తవ్యాన్నే నిర్వర్తించటానికి సిద్ధంగా ఉన్నాను.

కానీ,

ఏదికర్తవ్యం!

మాయ, మంచి తెలియని మూఢుడినేనా నేను?

సుధ అంగీకరించింది. మంచిదే. సుధబాధ్యతే నాకర్తవ్యం. ఇప్పటికైనా నా కర్తవ్యాన్ని నిర్ణయించుకోగలగటం సంతోషకరమే.

సుధ నా కనులయెదుట తిరుగుతుంటే, నవ్వు తుంటే, నేనామెని తిరిగి వాంఛిస్తానా? అసంభవం. నా మనసులో వాంఛలేదు. ప్రేమలేదు. అంత అదృష్టానికి, అనురాగానుభవానికి నేను నోచుకోలేదు. నాకు తెలుసు— నేను సుధని వాంఛించి అక్ర

మంగా ప్రవర్తిస్తే— సుధ నా భార్య అయినా— నా పరితాపానికి, ఆవేదనకి అంతు ఉండదు. సుధని నేను కోరను. కోరలేను. సుధని చూడవలసిన బాధ్యత నాది. సంఘంలో వ్యక్తిగా ఆమెని భరించ వలసిన వాడిని నేను. సుధని జీవితాంతం నేను పోషిస్తాను. రక్షణ ఇస్తాను.

సుధ ఇంటికి వచ్చింది. కాని మా మధ్య అనుబంధంలేదు.

అసలు ఈ ప్రపంచం—

రాతి నుంచి పగలులోకి, పగటినుంచి రాత్రిలోకి,

చెడునుంచి మంచికి, మంచి నుంచి చెడుకి, నియమంలోంచి విశృంఖలత్వంలోకి, విశృంఖలత్వంలోంచి నియమంలోకి,

ప్రేమనుంచి ద్వేషానికి, ద్వేషంనుంచి ప్రేమకీ, రాగం నుంచి వైరాగ్యంలోకి, వైరాగ్యంనుండి రాగంలోకి,

జ్ఞానంలోనుంచి అజ్ఞానంలోకి, అజ్ఞానంలో నుండి జ్ఞానంలోకి,

అవిరామంగా ప్రవహించే నిరంతర స్రవంతి. ఒక జీవితానికి, మనిషికి నిర్ణయించగల హద్దులు ఏవి? ఎక్కడ?

సుధని నా బాధ్యతా నిర్వహణ కోసం రమ్మన్నాను.

ఆ నాడు సుధని గురించి అంతకంటే ఆలోచన లేదు నాకు.

లోకంలో సంబంధంలేకుండా ఎట్లా జీవిస్తోంది సుధ!

ఆమెకు నా పరిచర్యలలో పరిపూర్ణానందం లభిస్తోందా?

ఆమె మనసు కోరికల నుంచి విముక్తి పొందిందా?

ఆమె హృదయం అంత పరిపక్వత చెందిందా?

పనిలేని వేళ చల్లగాలిలో ఆకాశంలోకి చూస్తూ కూర్చునే సుధ నాలో జాలి కలిగించింది. చాంచల్యం లేని ఆమె కనులలో వెలుగు నాలో వెరగు కొల్పింది. మానంలోనే రోజంతా గడిపి, ఏకాంతంగా దుఃఖం లేకుండా మసలే ఆమె యోగినిలాగ కని

పించింది. సుధ మామూలు స్త్రీ కాదు; యోగిని. ఆ యోగిని నన్ను తన అసమానమైన ఆకర్షణ సౌందర్యంతో తనవైపు లాక్కుంటోంది. ఔను, నాకు తెలిసింది. నేను ఆకృష్టుడ నయ్యాను. చలించింది నేను కాదు. నన్ను ఆవరించుకుని ఉన్న సర్వప్రకృతి చేతన్యం—అదే కాబోలు ఆత్మ.

16

ఎవరీ సుధ! ఎక్కడనుండి వచ్చింది!

ఆ రోజు నేను వరండాలో కూర్చున్నాను. సుధ పక్కనేఉన్న గదిలో తన పక్కమీద కూర్చుని ఉంది. కిటికీలోనుంచి వెలుతురు ఆ గదిలోని చీకటిలోకి ప్రసరిస్తోంది. ఆ చీకటి వెలుగుల్లో సుధ ఉంది. ఆమె నల్లని కనులలో వెలుగు ఉంది. మళ్ళీ మళ్ళీ నాలో ఆ ప్రశ్న కలుగుతోంది—

ఎవరీ సుధ! ఎక్కడనుంచి వచ్చింది!

వరండాలో పూర్తిగా వెన్నెల ఉంది. ఆ వెన్నెలలో కూర్చుని ఉన్నాను, నేను.

అన్నాళ్ళూ, ఇంతవరకూ నిర్వికార చిత్తుడిని నేను.

సుధ దృష్టిలో కూడా నిర్వికారచిత్తుడిని నేను.

నాలోని ఈ సంచలనాన్ని సుధ తెలుసుకో గలదా? ఊహించగలదా?

నన్ను నిలువునా కదలిస్తున్న తన ఆకర్షణ సుధకు తెలుసా?

చీకటిలో కూర్చుని వెలుగు నింపుకుంటున్న ఆమె మూర్తి వెలుగులో కూర్చున్న నన్ను తనవైపు బలంగా లాక్కుంటోంది.

అది ఒక రాత్రి.

ఆ రాత్రి!

సర్వగుణాలకూ అతీతమైన రాత్రి, చేతనా ప్రపంచాన్ని నిర్వికారమైన నిద్రతో తనలో లీనం చేసుకునే రాత్రి. జీవుడు—ప్రపంచాన్ని అధిగమించి తన తత్త్వంతో కొంత సేపటి కోసం కలిసిపోయే రాత్రి.

ఆ రాత్రిలో నన్నుబలంగాఆకర్షిస్తోంది సుధ. అన్నిటిని త్యజించి సర్వగుణాలకు అతీతంగా—

ఐక్యమైపోవాలనే గాఢమైన తమి ఇదివరకు ఎప్పుడూ, నాకు తెలియదు.

ఇది నా జీవితంలో అపూర్వమయిన క్షణం.

లోకాతీతమైన ఆనందం నా కందుబాటులో నిలిచిందన్న తలంపు,

సమయం దాటిపోతే అవకాశం చేయి జారి పోతుందన్న తత్తర,

నేను శాంతిని పొందగల సంఘటన ఇదేనన్న భావనా,

నన్ను ఆవహించాయి.

ఈ రాత్రిలో ఇతర ప్రపంచం లేదు. మంచి—చెడు లేవు. పవిత్రత—అపవిత్రత లేవు. అన్నింటినీ రాత్రి నిద్రతో ఆకమించింది.

మిగిలింది నేనూ—సుధ.

ఈలోకమంతా నా మనసులో మాయంకాగా మిగిలింది నేనూ—సుధ.

సుధని నేను క్షమించాను.

నేను సమీపించేటప్పటికి కూడా సుధ అట్లాగే కూర్చుని ఉంది. వెలుగు ఆమె మీద పడుతోంది. గదిలో అడుగుపెట్టిన నావైపు చూసింది సుధ.

ఆమె కనులలో నిశ్చలమైన వెలుగు—

ఆ వెలుగులో కలిసిపోటానికి నా సర్వస్వం తపిస్తోంది. ఆమెకి నాకూ మధ్య మౌనం తెరలాగున వుంది. తెరల చాటున సుధని సవినాపించలేను నేను. మౌనం వదిలి, చివరికి—

“నేను నిన్ను చాలా క్షోభ పెట్టాను. భర్త ఉండికూడా ఆశ్రమంలో గడిపావు” అన్నాను.

సుధ నవ్వింది.

“దానికి కారణం మీరూ కాదు. నేనే” అంది.

“నన్ను నిందిస్తున్నావా?” అన్నాను.

సుధ నిట్టూర్చింది.

“ఎందుకు? లేదు. సాంఘిక నిబంధనల్ని వ్యక్తి పాటించాలి. లేదా ఇతరులతో సంబంధం తెంచు కోవాలి. వ్యక్తిగత ఆశయాల్ని సంఘంద్వారా సాధించ టానికి వూసుకోకుండా తన జీవితంలోనే పొందాలని తొందరపడే హక్కు వ్యక్తికి లేదు. తెలియక చేసినా పెళ్ళి చేసుకుని మీ జీవితాన్ని అర్థవిహీనం చేశాను. కానీ ఇప్పుడు—నాకు కోరికలు లేవు. సమస్యలు లేవు.

గతము లేదు. నాకు మిగిలింది మీరే. మీ సంతోషమే నాకు సంతోషం. మీ శాంతి—నాకు శాంతి'

“కానీ నీకు నాలోని సంచలనం తెలియదు. విరక్తి, శాంతి, నిండిన నువ్వు నన్ను నీవైపు లొక్కున్నావు. నీ చూపులలో వెలుగులు నన్ను బంధిస్తున్నాయి. నవ్వుతావా సుధా! నాలో అశాంతి నిండిపోయింది. నా శాంతి నీలోనే ఉంది. ఆ శాంతిని నేను పొందాలి. నీతో ఐక్యం అయిపోవాలనే కోరిక నాలో వివశంగా ఉంది. నా మనసు నన్ను పరిహసిస్తోంది. నీవు కూడా నవ్వుతావా?”

సుధ నవ్వింది. తల వొంచి—

“నేను నవ్వును. మీరు కోరితే నేను మీదాన్ని, మీ భార్యను” అంది.

ఆమె భుజాల మీద వ్రాలిన నా చేతులు ఆమెను నాలో ఐక్యం చేశాయి. ఆ రాత్రి! తమకం తప్ప నేను ఇంకేమీ ఎరగను. ఈ మనసుకు, దేహాలకూ అతీతమైన ఆనందం ఒకటి అనుభవనీయమైంది నాకు. అది నేను ఇదివరకు అనుభవించి ఉండలేదు. ఆ అద్వైతంలో నా ఆత్మ నన్ను విడిచి ఏమైందో నాకు తెలియదు. నా జీవితం అంతటితో, ఆ రాత్రితో ముగిసి ఉంటే....

17

ఆ రాత్రితో నా జీవితం ముగియలేదు. నా జీవిత పరిభ్రమణం ఇంకా పూర్తికాలేదు. ఆ తర్వాత—తెలతెల వారుతుంటే నా కనులు విచ్చుకున్నాయి. ముడివీడిన కురుల మధ్య ప్రశాంతంగా నిద్రపోతోంది సుధ. సుధ! నా జీవన సుధ—కాదు, సుధ వాది కాదు. సుధ ఎవరిదీ కాదు.

తనను తాను జయించిన వ్యక్తి.

నేను ఏంచేశాను? రాత్రి, ఆ మత్తు నిండిన వేళలో ఏం చేశాను? రాత్రి గడిచింది. పగలు వస్తోంది. నా కనులు తెరుస్తున్న పగలు నా పై నాకే అసహ్యన్ని కలిగిస్తోంది.

రాత్రి ఏం చేశాను!

ఒకనాడు నిరసించి, అవమానించి పగతీర్చుకోగోరిన స్త్రీనే కాంక్షించాను. స్వోధీనమయ్యాను.

ఆమెని క్షమించాను. నన్ను నేను క్షమించుకోలేను. ఆమె బాధ్యత నాదే. ఆశ్రయమిచ్చాను.

కానీ—

ఆమె ఆకర్షణకు తట్టుకోలేకపోయాను. నిగ్రహించుకోలేకపోయాను. భార్య కాదనుకున్న స్త్రీని కోరాను. నన్ను నేను క్షమించుకోలేను. ఈ పగలులో రాత్రి జరిగినది నిజమేనా అనిపిస్తోంది. జరిగినది నా ఊహకు అతీతంగా కనిపిస్తోంది.

మానవుడు! తన కతీతమైన నిర్ణయాలు చేసుకుని ఎక్కడో స్వర్గానికి ప్రాకారముకుంటాడు.

కానీ—

దాని కతడు ఎంత దూరంలో ఉన్నాడో అతడి కెప్పుడూ తెలియదు.

ఈనాడు—

నన్ను నేను క్షమించుకోలేను. నా మీద నాకే జుగుప్స కలిగింది. నాకు గతం ఉంది. వర్తమానాన్ని సృష్టించుకున్నాను.

సుధకి గతంలేదు. ఆమె నాకు భార్య కాగలిగింది.

నాకూ గతం ఉండకూడదు. గతం నన్ను బాధిస్తూ ఉంటే సుధకి నా ముఖం చూపించలేను. నన్ను నేను క్షమించుకోలేను.

సూర్యుడు ఆకాశంలో పైపైకి వస్తుంటే—

నేను ఆ ఇల్లు విడిచి, ఆ ఇంటికి దూర దూరంగా వెళ్ళాను.

18

అది అంతా గతం.

మనసులో అశాంతి నింపుకుని, శాంతికోసం పరిభ్రమిస్తున్నాను ఈనాడు.

నీతి!

నేను ఇల్లు వదలి వచ్చాను. ఆ రావటుంలో నా నీతి ఏమైంది!

ఏదైనా జరిగిపోయాక కానీ మనం మంచి చెడ్డలు నిర్ణయించలేము!

జరుగనున్నదాని ఫలితం వర్తమానంలో నిర్ణయించలేము.

వర్తమానంలో అదే కర్తవ్యం అనుకున్న దానిని గురించి భవిష్యత్తులో పశ్చాత్తాప పడతామని ఊహించలేము.

విధి అనేది కాలగర్భంలో దాగిన రహస్యం. అది సమయ మాసన్నమయితే కానీ తెలియదు. అసలు కాలగర్భంలో దాగిన విధి అని ఒకటి ఉండకనూ పోవచ్చు. విధి తన త్రోవ తానే ఏర్పరచుకుంటూ కాలంతో సాగనూ వచ్చు.

కానీ—

విధి అనేది లేదని నవ్వనీయడు భగవంతుడు! అసలు నేను సుధని చూడటం జరగకపోతే నా జీవితం ఏమై యుండేది!

గొప్ప పనులు చేయకపోవచ్చు— ప్రపంచనాగరికతకి ఉపయోగపడకపోవచ్చు— కానీ ఈనాడు అర్థ రహితమైపోయింది నా జీవితం, నీతి కారణంగా. నీతికి ఎందుకు అంత విలువ? జీవితాన్ని నిరుపయోగం చేసేటంత విలువ నీతికి ఎవరు ఇచ్చారు? సంఘం ఇచ్చిందా? నేనే ఇచ్చుకున్నానా?

19

అశాంతి మనసు నిండా నింపుకుని సుధను విడిచి ఇల్లు వదలి బయలుదేరాను నేను! ఇంకా నా హృదయం కన్నీటి కాలువకు—పన్నీటి నవ్వులకు మధ్య ఊగటం మానలేదు. శాంతి మనసులోనే ఉంటుంది అని తెలుసుకోవడానికి రెండేళ్లు గడిచి, సగం దేశం తిరిగాను. మనిషి ఎంత వెర్రివాడు! తన దాపులో ఉన్న తనలో ఉన్న నిధుల్ని—ఆనందమిచ్చే గుణాలను సాధనలను తెలుసుకోలేక ఎండమావులలో పరిభ్రమిస్తాడు. జీవితమంతా వృధా చేసుకుంటాడు. భగవంతుడి నిర్దేశమదేనేమో! జ్ఞాని ఐనవాడికి ప్రపంచంతో సంబంధంలేదు. అవసరంలేదు. బ్రతకటానికి కొంత అజ్ఞానం, అన్వేషణ కావాలి. గమ్యంలేని అన్వేషణ, అజ్ఞానం—అతడిని ఈ జీవిత చక్రంలోనే తిప్పుతూ ఉంటాయి. ఈ చక్రంలోనుంచి బయట పడిన నాడు మానవుడు కాడు అతడు.

20

ఒకనాడు నీతిని గురించి అతిగా ఆలోచించాను. ఆలోచన కంటే అధికంగా బాధపడ్డాను. అసలు నీతికి అర్థం ఉందా?

ఈ ప్రపంచంలో జాతికొక నీతి ఉంది. ఒక జాతి స్వభావ పరిస్థితుల కనుకూలంగా ఆ జాతి నీతి ఏర్పడింది. కాలక్రమాన ఒక జాతి నీతి మారినా

ఆశ్చర్యపడ నవసరంలేదు. మారుతూనే ఉంది కూడాను. సంతానంలేని స్త్రీ దేవర న్యాయం పాటించ వచ్చు.

వితంతువైన స్త్రీ పునర్వివాహం చేసు కుంటోంది.

మగడితో మనసు కలవని స్త్రీ విడిపోయి మారుమను వాడవచ్చు.

స్త్రీ జనాభా తక్కువగా ఉన్న ప్రాంతంలో ఒక స్త్రీ నలుగురు భర్తల్ని భరిస్తుంది.

నీతి ఎక్కడ ఉంది! నీతికి అర్థం ఏమిటి?

ఆ జాతి నీతిని అధిగమించక పోవటమే నీతి. మనిషి అలవాటుకి బానిస. సంప్రదాయకమైన నీతికి విరుద్ధం సహించలేడు మనిషి.

నీతికి అర్థంలేదు కానీ నీతికి అవసరం ఉంది.

బాధ, ద్వేషం, దుఃఖాల నుంచి మనిషిని రక్షిస్తుంది.

నీతి దుఃఖాన్ని కలిగించవచ్చు కానీ అది యెద రగిలించదు. పగ కలిగించదు.

స్వార్థానికి, అసూయాకి, దుఃఖానికి మానవుడు అతీతుడైన నాడు ఈ భూమి మీద నీతి యొక్క అవసరంలేదు!

ఆ పరిస్థితిలో ప్రతి ఒకడూ మహాత్ముడు కావాలి.

కానీ—

మనిషి వీటికి అతీతుడు కావటంలేదని కాలం యొక్క చరిత్ర చెబుతున్నది.

ఒక యుగానికి, కొన్ని కోట్ల జనాభాకి ఒక మహాత్ముడు మాత్రమే సంభవిస్తున్నాడు.

కానీ—

నీతికి అంతటి విలువ— ఒక బ్రతుకును శూన్యం చేసేటంత విలువ ఈయటం అవసరమా? ఈ సమస్యను

కాలం

అనేక నాగరికతలలో, తరాలలో చర్చిస్తూ— ప్రయోగాలు చేస్తూ సాగిపోతూనే ఉంది.

సత్యాన్ని ఆవిష్కరించకుండానే సాగిపోతూ ఉంది.

కాలం,
నీతి కలవనిచోట నిలబడిన నావంటి వారిని
దుఃఖానికి ఎరచేస్తూ సాగిపోతూనే ఉంది.

నిజం తెలిసినంతమాత్రాన దుఃఖం నివారణ
కాదు. దుఃఖ నివారణకు కొంతకాలం, మనసుకు
సాధన కావాలి.

సుస్థిరమైన హిందూధర్మం పాత సంప్ర
దాయాలను వదలి కొత్త నీతిని విరచించుకోవలసిన
సమయం ఆసన్నమయిందా?

నీతిలేక విశ్వశాంతి సాధ్యమా?

విశ్వశాంతి!

నా యీ ఒక్క జీవితాన్నే ఆవరించుకుని
అశాంతి ఉంది. ప్రపంచ శాంతిని ఊపివేసే అశాంతికి
వేరు ఉంది.

నా అశాంతిలో బాధ, ద్వేషం నశించిపోయాయి.

ఇంకా దుఃఖం మిగిలి ఉంది.

నేను ఇల్లు వదలి వచ్చాను. రావటంలో నా నీతి
ఏమయింది? రెండేళ్లు నా శాంతికోసం పరిభ్రమిం
చాను.

నా ఆనందం, నా ద్వేషం, నా శాంతి, నా
బాధ్యత, నా తప్పు, నా పశ్చాత్తాపం... వీటిని గురించే
మధనపడుతూ బ్రతికాను ఇన్నాళ్ళూ. సుధను గురించి
ఆలోచించానా ఒక్కనాడైనా?

21

ఆశ్రమం నుంచి తీసుకువచ్చాను. ఆమె
బాధ్యత నాది అన్నాను. నా రక్షణ ఆమెకి ఉండన్నాను.
అన్నిటిని మరిచి విడిచి వచ్చాను.

సుధ ఎట్లాగ ఉంది? ఎంత దుఃఖపడుతుంది?
అని ఆలోచించానా?

యోగిని వంటి ఆమెను ఆశించి, తిరిగి బ్రతుకు
పిపాస కలిగించి ఆమెను గురించి ఆలోచించకుండానే
నిర్దాక్షిణ్యంగా వదలి వచ్చాను.

ఎప్పుడూ తప్పులు చేస్తూ, దిద్దుకుంటూ
ఉండటమేనా జీవితం?

నాకు అన్నీ తెలుసనీ ఆనందమే నా వంతనీ
ఆరంభించాను జీవితం.

జీవితంలో తప్పులు చేయక తప్పదా?

తప్పదు.

సుధ దగ్గరకు వెళ్లాలి.

ఆమె క్షమ నర్థించాలి.

ఆమె నన్ను క్షమించటమే నన్ను నేను
క్షమించుకోవటం.

అదే నా శాంతి.

ఇంటికి—

సుధ దగ్గరకు వెళ్లటానికి—
నిశ్చయించుకున్నాను.

ఇల్లు వదలిన మూడేళ్లకి తిరిగివచ్చాను.
తలుపులు తీసి ఉన్నాయి.

వరండా దాటి గదిలో అడుగు పెడుతుంటే—

కిటికీలోనుంచి ప్రసరించే సూర్యుడి సంజ
కాంతుల్లో సుధా—

చీకటి, వెలుగు సంయోగం చెందుతున్న

సంజ కాంతుల్లో సుధా—

సుధ ఒడిలో రెండేళ్ల బాలుడూ—
కూర్చునిఉన్నారు.

ఎవరా పిల్లవాడు?

ఎందుకిక్కడ ఉన్నాడు?

సుధ కొడుకేనా?

ఎవరికి పుట్టాడు? నా లోపలికి కళ్లకిప్పో
దుఃఖపు పొరలు కమ్ముకుంటున్నాయి.

నాకు తెలిసింది, మళ్ళీ నా హృదయం కన్నీటి
కాలవలోకి నన్ను విసురుతోంది.

“సుధా!” అన్నాను,

బాధో, నిరాశో, సందేహమో తెలియని
నీరసంతో.

సుధ అవే నయనాలతో నిశ్చలమైన చూపు
లతో నన్ను చూస్తోంది.

సుధ కనులలో ఆ వెలుగు తరగలేదు.

ఆమె నన్ను గుర్తించింది.

“ఎవరమ్మా?” కుతూహలంతో ప్రశ్నించాడు
పిల్లవాడు నన్ను చూస్తూ.

ఆమె కదలలేదు.

కానీ

ఆమెలోని స్పందన నాలో ప్రతిస్పందించింది.

“ఎవరమ్మా?” ఆ బాలుడి సుకుమారమైన కంఠం ప్రశ్నించింది.

నాలో ప్రతి అణువు ఒక గొంతుకగా తెక్కలే నన్ని కంఠాలు నాలో తలెత్తి ప్రశ్నించాయి.

“చెప్పు సుధా, ఎవరినో చెప్పు. నేను ఎవరినో చెప్పు”.

సుధ పెదవులు కదిలాయి.

“మీ నాన్నగారు.....”

నా గుండెలో గుడిగంటలు మ్రోగాయి.

నా సంభ్రమం ఏమని చెప్పను. నా కొడుకేనా?

నా బ్రతుకులో నాకు తెలియకుండానే ఇంత ఆనందమా? రహస్యమా?

సంతోషాన్ని మించిన అనుభూతితో ముందుకు వెళ్ళి—

“సుధా, నన్ను క్షమిస్తావా?” అన్నాను.

సుధ ఒడిలోనుంచి లేచి పిల్లవాడునుంచున్నాడు.

సుధకూడా లేచి నిలబడింది.

“అవసరంలేదు. మీరు నన్ను క్షమించారు.

ఆరాతి—

నా జీవితానికంతకూ చాలిన మధురానుభూతిని నాకు ప్రసాదించారు.

నా బ్రతుకునంతటినీ అలమివేసే తృప్తిగా, ధ్యేయంగా వీణ్ణి అందించారు.

నాకు ఇంకేమీ అవసరంలేదు. మీరు నాపట్ల న్యాయానికంటే ఎక్కువగా ప్రవర్తించారు” అంది సుధ.

“కానీ సుధా, నాకు శాంతిలేదు. నువ్వు క్షమిస్తే”

కానీ నన్ను నేను క్షమించుకోలేను” అన్నాను.

సుధ దగ్గరగా వచ్చింది.

“క్షమ అని అడగకండి. నేను మీ భార్యని”

అంది.

“సుధా!” అని ఆమెను ఆలింగనం చేసు

కున్నాను.

ఆ క్షణంలో గతం అంతా కరిగిపోయింది.

“అవును. సుధ నా భార్య. నా జీవనసుధ” అని

నా హృదయం లోలోపల పరవళ్లు తొక్కింది.

